

Meta tal-Frawla fetiħ il-bieb tas-safar fl-1883

Is-Sur Evarist Bartolo

Kellhom jghaddu 400 sena biex in-nies jerggħu jibdedw jersqu lejn l-inhawi tal-Mellieha u jissugraw jghixu hawn. Insibu lill-Mellieha msemmija bhala parroċċa f'dokument tal-1436. Imbagħad spicċat għax in-nies telqu minn dawn l-inhawi sakemm il-Mellieha reġgħet bdiet tiġbed in-nies għax għadda l-periklu tal-invażjonijiet tal-pirati u r-raħal sar parroċċa fis-sena 1844. Għal sekli twal ftit kienu dawk li kienu jghixu fl-inhawi tal-Mellieha minhabba l-biża' kontinwa li jinżlu l-pirati u jisirku kulma jsibu u lil kull min isibu. Id-diversi bajjiet li jdawru l-Mellieha kienu jagħmluha faċli għall-pirati li jinżlu l-art u jilhqqu din in-naħa tal-gżira ta' Malta.

Għalhekk kien biss madwar 170 sena ilu li bdew jiziedu dawk li bdew joqogħdu l-Mellieha u fl-inhawi ta' madwar. Il-Gvern Imperjali Britaniku li kien jahkimna ddeċieda li biex ihajjar lin-nies jiġu jghixu fin-naħa ta' fuq ta' Malta jibda jqassam hafna art lill-bdiewa b'ċens baxx għal żmien twil bil-kundizzjoni li jhaddmuha u jzommuha għall-biedja. Għamel ukoll xi toroq biex jintlahqu dawn l-ghelieqi. Hekk reġgħet twieldet il-Mellieha bhala raħal.

Imma l-popolazzjoni Mellehija baqgħet żgħira għall-hafna snin. Biżżejjed niftakru li fl-1871 meta fethet skola fil-Mellieha għall-ewwel darba kien fiha 57 biss, kollha subien, u għamlu hom kollha fi klassi wahda. Anki matul l-aħħar 150 sena għal snin twal il-Mellieha xorta baqgħet maqtugħa hafna mill-izviluppi li kienu qed isehhu fil-bqija tal-pajjiż. Damu ma waslu t-toroq li jgħaqqdu lill-Mellieha mal-bqija tal-pajjiż. Damu wkoll ma waslu l-mezzi tat-trasport biex jghinu lin-nies jiċċaqalqu min-naħa għall-ohra tal-pajjiż. Damu wkoll ma waslu l-elettricità, l-ilma u s-sistema tad-drenagg.

Meta l-gvern dahhal id-dawl fit-toroq bil-gass fl-1857, kienu biss l-ibliet ta' madwar il-Port il-Kbir li gawdew minn dan il-pass. Il-bqija tal-pajjiż, fosthom il-Mellieha baqgħu fid-dlam, b'xi fanal taż-żejt ipetpet f'kantuniera tat-triq. Ir-raħal tagħna baqa' bl-istess fanali taż-żejt fit-toroq meta fl-1896 thaddmet l-ewwel power station.

Il-kalessi ta' erba' passiġġieri (li dahal f'Malta

fl-1831), l-omnibus (karrozza ta' 16-il passiġġier miġbuda minn żiemel u li dahlet fl-1856) ma waslux il-Mellieha. L-egreb li kienu jaslu kienet Hal Lija. Meta fl-1880 bdiet il-ferrovija, kienet mill-Belt sal-Imdina. Il-Mellieha kienet 'il bogħod wisq u fuq għolja. Anki t-tram li dahal fl-1931 kien jasal mill-Belt sa Birkirkara.

Fi tmiem is-seklu 19 u l-bidu tas-seklu 20, il-Mellehin morda li riedu jittieħdu l-isptar, kienu jgorrhom fuq kattallett fuq spallejhom sal-bajja tax-Xemxijamnejn setgħu jingarru fuq karozzin minn xi żiemel.

In-nuqqas ta' mezzi ta' trasport bejn il-Mellieha u l-bqija tal-pajjiż kien iwassal biex dawk li ġew joqogħdu hawn ftit kienu johorgu lejn irhula u bliet ohra u l-opportunitajiet tagħhom għax-xogħol, il-kura u l-edukazzjoni kienu ferm inqas milli kellhom dawk li kienu jghixu madwar il-Port il-Kbir. L-izvantagg kbir li kellhom in-nies ta' dawk l-inhawi kien li meta kien hawn il-pesta jew il-kolera fil-pajjiż, kienu jintlaqtu hafna iżjed u kienu jmutu bl-eluf għax kienu jghixu fuq xulxin qalb il-hmieġ u l-miżerja.

Hafna minn dawk li kienu jghixu l-Mellieha kellhom hajjithom marbuta max-xogħol fl-ghelieqi u mas-sajd. Għalhekk meta l-popolazzjoni tal-Mellieha bdiet tikber u ma kienx hemm biżżejjed xogħol fir-raba u fis-sajd, il-Mellehin ukoll bdew jemigraw lejn pajjiżi ohra kif kienu jagħmlu eluf kbar ta' Maltin ohra meta fuq il-pajjiż kien jaqa' faqar kbir għax l-Imperu Britaniku kien inaqas in-nefqa tiegħu fuq Malta għax la ma tkunx għaddejja xi gwerra ma kienx ikollu bżonn juża lil Malta u lill-Maltin.

Mark Caruana li jghix Sydney u jagħmel hafna riċerka siewja dwar l-emigrazzjoni mill-gzejjer tagħna tul is-snin baġtli lista twila ta' Mellehin li siefru għall-Awstralja bejn is-snin 1887 u 1940. Hawnhekk se nitkellem l-iżjed dwar l-emigrazzjoni tal-Mellehin sas-sena 1915.

Huwa ġabar din il-lista mill-hruġ ta' passaporti minn Malta għall-Awstralja li jinsabu fl-Arkivju Nazzjonali tas-Santu Spirtu fir-Rabat ta' Malta. Il-lista li baġtli hija tal-persuni li niżzlu lill-Mellieha

bhala l-post fejn twieldu. Mark Caruana qara l-artiklu tiegħi f'dan il-magazin tas-sena l-oħra u waqt li qabel miegħi li l-Mellehin Joe Vella u Paul Abela marru l-Awstralja fis-sena 1913, ġibidli l-attenzjoni li s-sena ta' qabel kienu telqu lejn l-Awstralja seba' Mellehin. Is-seba' li applikaw għall-passaport fis-sena 1912 kienu Giovanni Borg, Giuseppe Borg, Giuseppe Caruana, Vittorio Caruana, Francesco Cauchi, Alfredo Sammut, Paolo Vella u Salvatore Vella. L-iżghar wiehed minnhom kien Cauchi ta' 18-il sena waqt li l-ixjeh kien Giovanni Borg ta' 45 sena. Kollha kienu twieldu bejn l-1867 u l-1894.

Mark Caruana qalli wkoll li fis-sena 1883 fl-ewwel grupp organizzat ta' Maltin li marru Queensland biex jahdmu fl-ghelieqi tal-kannamieli (il-pjanta tal-qasab li minnu jsir iz-zokkor), żgur kien hemm Melliehi u forsi iktar minn wiehed. Ma nafux sew għax il-lista oriġinali ta' min mar hija nieqsa mill-Arkivji Nazzjonali tar-Rabat. Il-Melliehi li mar l-Awstralja fl-1883 kien jismu Paolo Attard u fil-lista hemm imniżżel li l-laqam tiegħu huwa « Tal-Frawla ». Huwa bahhar ma' 61 emigranti Maltin oħra lejn Brisbane fuq il-vapur SS NUDDEA nhar it-3 ta' Ottubru 1883.

Interessanti li fuq dan il-vapur kienu bahħru wkoll disa' Maltin bil-mohbi, fosthom ċertu Giuseppe Bezzina minn Hal Tarxien imma mlaqqam « il-Melliehi ». Il-familja tiegħu kienet marret tilmenta mal-ġurnal 'Malta' li ma waslulhiex iżjed flus minghand Giuseppe minn wara t-3 ta' April 1883.

Il-lista li għaddieli Mark Caruana fiha 96 persuna mwielda l-Mellieha u li applikat għall-passaport bejn is-sena 1900 u 1915. Huma kollha rġiel. 31 minnhom jghidu li jafu għallinqas jiffirmaw isimhom. 85 jghidu li ma jafux jiktbu u jaqraw u lanqas jiffirmaw isimhom. L-iżghar wiehed minnhom huwa Bernardo Cini li kellu biss 14-il sena u ommu armla, jisimha Rosa, tagħtu l-permess biex imur it-Tunesija. Kienu joqogħdu fi Strada Quarta (sinjal ċar li r-rahall kien għadu fil-bidu tiegħu meta t-toroq flok isem kien għadhom bl-isem Taljan bin-numru meta nbnew). L-akbar wiehed fl-età kien ta' 42 sena. Kien jismu Carmelo Vella, joqogħod Strada Snajjin u mar San Francisco fl-istati Uniti hdejn qrabatu li wegħduh ix-xogħol.

Minn dawn is-96, kien hemm 60 li marru l-Awstralja. 12 marru l-Kanada, sebgħa l-Algerija u sebgħa oħra t-Tunesija, sitta l-Istati Uniti, tlieta l-Italja u wiehed l-Eġittu. Kollha marru wahedhom u għal rashom. Wiehed biss, Michele Galea li mar bil-familja kollha, ma' martu Anna u t-tliet uliedhom. Marru Tunis.

Minn tagħrif li għabar Mark Caruana fuq il-vjaġġi tal-emigranti lejn l-Awstralja, anki b'intervisti magħhom stess, naraw li kienu jbatu hafna qabel

imorru, waqt il-vjaġġ u anki meta jaslu hemm. Kienu jivvjaġġaw bhala passigġieri tat-tielet klassi għax flus f'it li xejn kellhom jew anki fuq il-gverta mal-merkanzija. Fosthom kien hemm min kellu jissellef biex ihallas il-passaġġ: 25 lira li dak iż-żmien kienu hafna flus għax il-pagi kienu baxxi hafna. Riedu jahdmu tliet snin biex jaqilghu 25 lira paga.

Għajjnuna kien hemm f'it u għal dawk biss li kienu jafu xi f'it skola. Barra l-passaġġ kellhom ihallsu 10 liri lill-gvernijiet Awstraljani u Amerikani biex ikunu jistgħu jiżbarkaw. Sa qabel is-snin 30 il-vapuri lejn l-Awstralja ma kinux jieqfu Malta.

Gruppi ta' 20-25 emigranti kienu jitolqu lejn Sirakuza, imbagħad jaqdbu t-tren lejn Napli jew għal Marsilja fi Franza mnejn kienu jaqdbu l-vapur il-kbir li jehodhom lejn l-Awstralja. Ma kienu jgħorru xejn magħhom hlief xi xkora fuq spallithom u libsa tal-Hadd. Kienu johorġu lira kull wiehed biex magħhom ikollhom persuna li tagħmilha ta' interpretu u gwida sakemm jaslu għax bil-Malti biss kienu jifhmu u jitkellmu.

F'Napli u f'Marsilja kienu joqogħdu jistennew sakemm jasal il-vapur. Xi Maltin ta' Marsilja kienu magħrufa li kienu jaslu għal kollox, anki jisirqu u joqtlu Maltin li jghaddu minn hemm fi triqithom lejn l-Awstralja. Meta jitolqu fuq il-vapur kien jarahom it-tabib u jekk isibhom morda jibgħathom lura lejn Malta.

Fuq il-vapur l-emigranti kienu jingħataw jieklu ikel mill-agħar. Isemmu l-laħam jinten li kienu jingħataw mill-annimali li kienu jinżammu fuq il-vapur għall-qatla. L-annimali kienu joqtluhom fuq il-gverta u jibqgħu jsajrulhom minnhom sakemm jispiċċa u dak iż-żmien ma kellhomx fejn iżommu l-laħam fil-friża, biex ma jmurx. Ma kellhomx ilma biex jinhaslu. Il-vjaġġ kien jiehu xahar u nofs jew skont kemm kien idum il-vapur għol-port biex jgħabbi u jhott l-merkanzija li kellu. Biex ma jiddejqux iżzejjed waqt il-vjaġġ kienu jghaddu l-hin fuq il-gverta b'xi kitarra jqabblu xi għanja, il-biċċa l-kbira dwar il-firda tas-safar.

Malli kienu jaslu l-Awstralja ġieli għamlu xhur ma jsibux xogħol u kienu jghixu b'li jtuhom shabhom li jahdmu. Kien hemm min sab ruħu aghar milli kien f'pajjiżna: lanqas saqaf jew sodda fejn jorqod u ġieli marru f'xi kamra taż-żingu u jorqdu fuq il-haxix li kienu jaqtgħu mill-ghelieqi ta' madwarhom.

Biex isibu x-xogħol ġieli kellhom ihallsu tliet liri lil xi foreman. Kienu jahdmu sığħat twal: mill-hamsa ta' filgħodu sas-sitta ta' filgħaxija u rari kienu jaqdbu iżjed minn żewġ liri fil-ġimgħa għax meta ma jahdmux minhabba x-xita (u kienet tagħmel ta' spiss) kienu jaqtgħulhom mill-paga.

L-akbar diffikultà għall-emigranti tagħna fl-Awstralja kien li jsibu xogħol li qatt ma għamlu

bhalu f'pajjiżna: fil-minjieri, fil-portijiet, fil-bini tal-linji tal-ferroviji, fl-ghelieqi taz-zokkor, xoghol fuq magni li qatt ma raw bħalhom qabel u xoghol li l-Awstraljani ma riedux jidhlu għalih. Kienu jsibu kollox ġdid: pajjiż, staġuni u xoghol. Kienu jbatu biex jidraw l-ambjent u l-mod ġdid ta' ghixien għax ma kinux ikunu mhejjijin għal dawn il-bidliet qabel jitolqu minn pajjiżhom.

Minkejja x-xoghol iebes tagħhom hafna emigranti kienu jsibu li biż-żewġ jew tliet liri li kienu jaqilgħu, wara li jhallsu l-kera, l-ikel u bżonnijiet ohra, ma jibqagħlhom xejn x'jibgħatu lura lill-familja f'pajjiżna. Kien hemm min kien jirnexxielu jibgħat bil-posta xi hames jew għaxar liri u tal-familja tghidx kemm kienu jiehdu gost biex ihallsu lil tal-hanut tal-merċa li minnu kienu xtraw bis-self. Min kien jahdem fl-ghelieqi taz-zokkor kien idum ma jibgħat flus għax ġieli kienu jhallsuhom kull sitt xhur biex ma jitolqulhomx f'xoghol iehor qabel itemmu x-xogħol tal-istaġun.

Kien hemm dawk li kien jirnexxielhom isibu xogħol u jagħmlu sentejn, tlieta fih u jiġu lura Malta. Hafna kellhom jiġu lura għax il-mara ma riditx titlaq magħhom. F'Malta kienu jahsbu li dawk li jmorru l-Awstralja se jsiru sinjuri u se jibgħatu lura hafna flus.

F'intervista ta' Mark Caruana, mal-Għawdx Paul Sultana min-Nadur naqraw li missier Paul kellu rasu mimlija li se jimlieh bil-flus: "U kull ittra li nibgħatlu, ngħidlu għadni m'inx nahdem, m'inx nahdem u għamel f'qalbu u miet. Għax jien kont iż-żgħir, il-baby, u miet miskin.

Li kellhom tajjeb kien li l-hajja fl-Awstralja kienet irhisa fl-ikel u l-kera kienet xi hames xelini fil-ġimgħa. Emigrant Mosti li wasal fl-Awstralja fis-sena 1916 jirakkonta lil Mark Caruana: "B' sikspenz kont niekol ikla tajba fil-pub, steak and

chips, mentri f'Malta qatt ma kont induq il-laham hliet fil-Milied.

Kienu joqogħdu b'kera fi djar aghar minn ta' Malta: tal-injam, soqfa taz-żingu, art tal-hamrija u n-nisa tagħhom meta kienu jitolgħu magħhom kienu jiehdu xokk kbir u jdumu ma jidraw.

Il-Maltin kienu jaslu biex jiżżewġu mara mhix Maltija, ġejja mnejn ġejja, l-aqwa li tkun Kattolika. Rajt ittri ta' familji Maltin inkwetati jiktbu lill-binhom biex jgħammed lit-tfal tiegħu malajr kemm jista' jkun għax il-mara mhix Kattolika, "mhix bħalna". Ġieli nqala' inkwiet serju u għal snin twal ma jtkellimx ma' tal-familja meta dak li mar l-Awstralja kien jiżżewġe mara mhix Kattolika. Uhud kienu jiżżewġu bi prokura jew wara xi żmien jinżlu lura fir-rahall tagħhom biex jiżżewġu xi wahda.

Kellhom hajja iebes ta' xogħol u harsien ma kellhomx għax il-unions kienu għadhom dgħajfa u min ihaddimhom seta jagħtihom kundizzjonijiet mill-agħar. Meta jimirdu fuq ix-xogħol kienu jitolfu l-flus jekk ma jmorrux għax-xogħol u ma kinux jeżistu benefiċċji soċjali. Jekk jibgħatu għat-tabib kienu jsibuha diffiċli jinftehm għax kienu jafu bil-Malti biss. Fost dawk li hadmu fil-minjieri kien hemm min marad bil-pulmun u anki miet waqt ix-xogħol bħalma ġralu ċertu Pawlu Vella fit-Tażmanja fit-22 ta' Jannar 1914 meta fgawh l-irwejjah li telgħu mill-minjiera.

Għall-emigranti ix-xogħol kien kollox. Wara kollox għalhekk kienu hadu l-pass diffiċli li jinfirdu mill-familja u minn pajjiżhom għax ma kellhomx xogħol. Spiss lill-uliedhom kienu johorguħom ta' 14 mill-iskola jew qabel biex jieħduhom għax-xogħol, l-iżjed fir-raba. L-emigranti tal-bidu għalihom il-hobż kien jiġi l-ewwel u qabel kollox, għax mingħajru ma kinux isalvaw u jghixu.